

صہرہ النبی سیدنا ابوسفیان رضی اللہ عنہ

ابوسفیان تائب

نام و نسب:

سیدنا ابوسفیان رضی اللہ عنہ رحمتِ دو عالم حضرت محمد مصطفیٰ صلی اللہ علیہ وسلم کے مشاہیر صحابہ رضی اللہ عنہم میں سے ہیں۔ ان کا نام صحز بن حرب بن امیہ بن عبد شمس بن عبد مناف ہے۔ ان کی مشہور کنیت ابوسفیان ہے اور ابو حظلہ غیر مشہور کنیت ہے۔ آپ فاتح روم و شام خلیفہ خامس و راشد امیر المؤمنین سیدنا امیر معاویہ رضی اللہ عنہ کے والد گرامی ہیں۔ نبی کریم صلی اللہ علیہ وسلم کے مبارک قبیلہ کے ساتھ چوتھی پشت یعنی عبد مناف کے ساتھ جا کر آپ کا نسب مل جاتا ہے۔

حضور اقدس صلی اللہ علیہ وسلم سے قریبی رشتہ داری:

خاندانِ نبوت سے حضرت ابوسفیان رضی اللہ عنہ کی قرابت داری کا اندازہ اس رشتے سے لگایا جاسکتا ہے کہ حضرت ابوسفیان رضی اللہ عنہ کی بیٹی ”رملہ“ جو کہ اُم حبیبہ کی کنیت سے معروف تھیں۔ سید الانبیاء، خاتم الانبیاء صلی اللہ علیہ وسلم کی زوجیت میں تھیں اور انھیں اُم المؤمنین ہونے کا شرفِ عظیم حاصل ہے۔ سیدہ اُم حبیبہ بنت ابوسفیان عنہا قدیم الاسلام تھیں اور انھوں نے اپنے سابق زوج (عبداللہ بن جحش) کے ساتھ حبشہ کی طرف ہجرت کی تھی۔ عبداللہ بن جحش وہاں جا کر اسلام سے منحرف ہو کر نصرانی ہو گیا تھا اور وہیں حبشہ میں اس کی موت واقع ہوئی۔ اس کے بعد حبشہ کے بادشاہ اُصْحَمہ نجاشی نے رسول اکرم صلی اللہ علیہ وسلم کے پیغام پر سیدہ اُم حبیبہ رضی اللہ عنہا کا نکاح نبی اقدس صلی اللہ علیہ وسلم سے کر دیا تھا۔ حضور اقدس صلی اللہ علیہ وسلم کے ساتھ یہ نکاح ۶ھ یا ۷ھ میں ہوا تھا۔ ابوسفیان اس وقت تک مسلمان نہیں ہوئے تھے۔ اُم حبیبہ رضی اللہ عنہا بڑی باوقار اور شریف خاتون تھیں۔ رسالت مآب صلی اللہ علیہ وسلم کے ساتھ والہانہ محبت و عقیدت رکھتی تھیں، اس کا اندازہ اس ایک واقعہ سے لگایا جاسکتا ہے جس میں مذکور ہے کہ ان کے والد ابوسفیان غیر مسلم ہونے کے دور میں ایک بار مدینہ منورہ آئے۔ اپنی بیٹی سیدہ اُم حبیبہ رضی اللہ عنہا کے مکان میں ملاقات کے لیے داخل ہوئے اور نبی اقدس صلی اللہ علیہ وسلم کے لیے بچھے ہوئے بستر مبارک پر بیٹھنے لگے تو سیدہ اُم حبیبہ رضی اللہ عنہا فوراً اٹھیں اور بستر نبوی (صلی اللہ علیہ وسلم) کو لپیٹ دیا اور کہا کہ آپ اس بستر پر نہیں بیٹھ سکتے۔ یہ پیغمبر کا بستر ہے اور آپ مشرک ہیں تو ابوسفیان نے کہا کہ ہمارے پاس سے آنے کے بعد تیرا مزاج بگڑ گیا ہے۔ (الاصابہ: ص ۲۹۹، ج ۴/طبقات ابن سعد: ص ۷۰، ج ۸)

سیدہ اُم حبیبہ رضی اللہ عنہا کو حضور اقدس صلی اللہ علیہ وسلم کا شرفِ زوجیت اور خدمت گزار کی سعادت حاصل رہی۔ آپ صلی اللہ علیہ وسلم کے وصال مبارک کے بہت مدت بعد ۴۴ھ میں ان کا انتقال مدینہ طیبہ میں ہوا۔ اور باقی ازواجِ مطہرات کے ساتھ جنت البقیع میں مدفون ہیں۔ خاندانِ نبوی کے ساتھ حضرت ابوسفیان رضی اللہ عنہ کی دوسری رشتہ داری

کچھ اس طرح تھی کہ حضرت ابوسفیان رضی اللہ عنہ کی نواسی لیلیٰ بنت ابی مرہ بن عمرو بن مسعود ثقفی نواسی رسول سیدنا حسین رضی اللہ عنہ کی زوجیت میں تھیں۔ جن کے لطن سے علی اکبر رضی اللہ عنہ پیدا ہوئے اور میدان کربلا میں جام شہادت نوش فرمایا۔ اس رشتہ داری کی شہادت شیعہ اور سنی مؤرخین نے برابر دی ہے۔ (منتخب التواریخ محمد ہاشم خراسانی، باب پنجم، ص ۲۷۱، مطبوعہ جدید تہران، مثنی الآمال ص ۴۶۴، ج اول، طبع تہران تاریخ خلیفہ بن خیاط ص ۲۲۵، الجزء الاول)

مندرجات بالا کی روشنی میں واضح ہو کہ حضور اقدس صلی اللہ علیہ وسلم حضرت ابوسفیان کے داماد ہیں اور جناب ابوسفیان رضی اللہ عنہ نبی کریم صلی اللہ علیہ وسلم کے خسر ہیں۔ نیز واضح ہو کہ ابوسفیان کی دختر زادی یعنی نواسی مسماہ لیلیٰ سیدنا حسین رضی اللہ عنہ کی زوجہ محترمہ تھیں تو حضرت ابوسفیان رضی اللہ عنہ سیدنا حسین رضی اللہ عنہ کی زوجہ کے نانا ہوئے اور لیلیٰ حضرت امیر معاویہ رضی اللہ عنہ کی بھانجی ہوئیں۔ اس طرح اس مبارک خاندان کے ساتھ حضرت ابوسفیان رضی اللہ عنہ کا باہمی قربت کا تعلق دائماً قائم ہے جو اسلامی تاریخ کے اوراق میں ہمیشہ سے ثبت ہے۔ یہ ایک تاریخی حقیقت ہے کوئی فرضی افسانہ نہیں ہے۔

حضرت ابوسفیان رضی اللہ عنہ کی حضرت عباس رضی اللہ عنہ کے ساتھ ہم نشینی۔ قبائل عرب کے قدیم مراسم کے مطابق بنی ہاشم اور بنو امیہ کے اکابر آپس میں دوستی رکھتے تھے۔ قبائل کا یہ دیرینہ دستور ہے کہ ایک قبیلہ کے رؤساء دوسرے خاندان کے عظماء کے ساتھ مراسم قائم رکھتے تھے۔ جیسا کہ ابی جعفر محمد بن حبیب بغدادی اپنی کتاب الحجر کے صفحہ ۱۷۴ پر لکھتے ہیں کہ دو رجالیہ میں جناب ابوطالب کے مراسم مسافر بن ابی عمرو بن امیہ کے ساتھ تھے۔ ان دونوں حضرات کو باہم ندیم اور ہم نشین کہا جاتا تھا۔ اتفاق سے مسافر کا انتقال ہو گیا۔ مصعب الزبیری نے اپنی کتاب نسب قریش میں صفحہ ۱۳۶ پر لکھا ہے کہ ابوطالب نے مسافر کی وفات پر مرثیہ بھی کہا تھا جو کتاب الاغانی میں ابوالفرج اصبہانی نے نقل کیا ہے۔

اسی طرح ابوسفیان (اموی) حضرت عباس بن عبدالمطلب (ہاشمی) کے ہم نشین اور مجلسی تھے۔ ان دونوں حضرات کی مصاحبت اور ہم نشینی مؤرخین نے بڑی تفصیل سے ذکر کی ہے: وکان ابوسفیان بن حرب نديماً للعباس بن عبدالمطلب (کتاب الحجر ص ۱۷۵/ الاستیعاب ص ۸۶، ج ۴/ اسد الغابہ ص ۲۱۶، ج ۵)

سیدنا ابوسفیان رضی اللہ عنہ کا قبول اسلام:

ابوسفیان بن حرب اسلام لانے سے پہلے حضور اقدس صلی اللہ علیہ وسلم اور اہل اسلام کے سخت مخالف تھے۔ قریش مکہ کی قیادت کرتے ہوئے عداوت میں پیش پیش رہتے تھے۔ ابوسفیان نے غزوہ احد، غزوہ احزاب میں مسلمانوں سے پوری خاصیت کا ثبوت دیا تھا اور قدم قدم پر اہل اسلام کے لیے عناد و فساد برپا کرنا ان کا شیوہ تھا۔ حضور اقدس صلی اللہ علیہ وسلم کے چچا سیدنا عباس رضی اللہ عنہ جو کہ ابوسفیان کے ہم نشین اور مجلسی تھے۔ فتح مکہ سے پہلے اسلام لائے تھے۔ جب فتح مکہ کے لیے لشکر اسلام مکہ سے باہر پڑا تو ڈالے ہوئے تھے۔ سیدنا عباس رضی اللہ عنہ نے ابوسفیان کے متعلق کوشش کی اور ترغیب دلائی کہ وہ ضرور دائرۃ اسلام میں داخل ہو جائیں۔ چنانچہ ان کی اس دیرینہ دوستی کا اثر ظاہر ہوا اور ان کی ترغیب سے ابوسفیان رضی اللہ عنہ اسلام لائے۔ علامہ ذہبی نے ابوسفیان رضی اللہ عنہ کے اسلام لانے کے واقعہ ”المشقی“ میں اس طرح بیان کیا ہے کہ ابوسفیان فتح مکہ کے موقع پر حالات کی جستجو کے لیے جب مکہ سے باہر نکلے تو سیدنا حضرت عباس رضی اللہ عنہ نے ان کو دیکھ لیا اور انھیں پکڑ لیا اور سواری پر اپنے پیچھے سوار کر لیا اور نبی کریم صلی اللہ علیہ وسلم کی خدمت میں لاکر حاضر کر دیا۔ رسول

رحمت صلی اللہ علیہ وسلم کی دعوت اور ترغیب پر ابوسفیان رضی اللہ عنہ مشرف بہ اسلام ہو گئے۔

دار ابوسفیان..... والامن:

ابوسفیان رضی اللہ عنہ کی تقدیر بدلی اور بخت یاور ہوا۔ حضرت عباس رضی اللہ عنہ نے حضور اقدس صلی اللہ علیہ وسلم سے ان کے لیے شرف و فضیلت حاصل کرنے کے طور پر عرض کیا کہ ابوسفیان شرف و فضیلت اور افتخار کو پسند کرتے ہیں۔ آپ ان کو شرف و فضیلت کی چیز عنایت فرمائیں۔ حضرت عباس رضی اللہ عنہ کی سفارش پر نبی کریم صلی اللہ علیہ وسلم نے ان پر مہربانی فرماتے ہوئے فرمایا کہ جو شخص ابوسفیان کے مکان میں داخل ہو جائے گا تو اسے امان حاصل ہے اور جو اپنا دروازہ بند رکھے گا۔ اسے بھی امان دی جاتی ہے جو مسجد میں داخل ہو جائے گا۔ وہ بھی مامون ہے:

قال العباس قلت يا رسول الله صلى الله عليه وسلم ان اباسفیان رجل يحب هذا الفسخ فاجعل له شيئا قال نعم ومن دخل دار ابی سفیان فهو امن ومن اغلق بابہ فهو امن ومن دخل المسجد فهو امن.

(سیرت ہشام ص ۴۰۳، ج ۲/طبقات ابن سعد ص ۹۸، ج ۲/نسب قریش ص ۱۲۲، ذکر ولد حرب بن امیہ) حافظ ابن حجر نے اس موقع پر ثابت البنانی سے مزید ایک چیز یہ ذکر کی ہے کہ نبی کریم صلی اللہ علیہ وسلم جب مکہ تشریف لاتے تو ابوسفیان کے مکان میں تشریف لایا کرتے۔ یہ ایک مستقل فضیلت کی چیز ہے جو اعزاز کے طور پر ان کو حاصل ہوئی۔ (الاصابہ ص ۱۷۳، ج ۲)

غزوات میں شرکت، مجاہدانہ کارنامے اور پر خلوص قربانیاں:

فتح مکہ کے بعد حضور اقدس صلی اللہ علیہ وسلم نے غزوہ حنین کی تیاری فرمائی۔ آنحضرت صلی اللہ علیہ وسلم کی معیت میں صحابہ کرام رضی اللہ عنہم کی کثیر تعداد اس جنگ میں شریک ہوئی۔ اہل حنین کے ساتھ بڑا مقابلہ ہوا۔ آخر کار اللہ سبحانہ و تعالیٰ نے اہل اسلام کو فتح نصیب فرمائی۔ اس غزوہ میں حضرت ابوسفیان رضی اللہ عنہ اور ان کے دونوں بیٹے یزید بن ابوسفیان اور معاویہ بن ابوسفیان رضی اللہ عنہما بھی شامل و شریک تھے۔

ایک آنکھ کی قربانی:

۸ھ میں فتح مکہ کے بعد دوسرا غزوہ طائف پیش آیا۔ اس غزوہ میں بھی حضرت ابوسفیان رضی اللہ عنہ اسلامی لشکر کے ساتھ شریک جہاد ہوئے۔ جنگ کے دوران ایک شخص سعید بن عبید اللہ نے نشانہ لگا کر تیرا مارا جس سے سیدنا ابوسفیان رضی اللہ عنہ کی آنکھ اپنے مقام سے باہر آگئی۔ سیدنا ابوسفیان رضی اللہ عنہ آنکھ اٹھائے ہوئے حضور اقدس صلی اللہ علیہ وسلم کی خدمت میں حاضر ہوئے تو رسول رحمت صلی اللہ علیہ وسلم نے ارشاد فرمایا کہ آپ چاہیں تو میں اللہ تعالیٰ سے دعا کر دیتا ہوں اور آنکھ واپس مل جائے گی اور اگر آپ چاہیں تو جنت میں ملے گی۔ حضرت ابوسفیان رضی اللہ عنہ نے عرض کیا مجھے جنت چاہیے۔ ابن قتیبہ نے المعارف میں حضرت ابوسفیان رضی اللہ عنہ کی دو آنکھوں کی قربانی پیش کرنا درج کیا ہے۔ ایک آنکھ غزوہ طائف میں قربان کی تھی اور دوسری جنگ یرموک میں اللہ کے راستے میں قربان کر کے ناپینا ہو گئے تھے۔ عمر رسیدہ ہونے کی حالت میں اسلام کی خاطر یہ قربانیاں پیش کرنا اخلاص دین کی علامت ہے اور جذبہ ایثار کی بین دلیل ہے۔

(الاصابہ، ص ۱۷۲، ج ۲/کنز العمال، ص ۳۰۷، ج ۵/المعارف، ص ۱۵)

بت شکنی کے لیے حضرت ابوسفیان رضی اللہ عنہ کا انتخاب:

قبیلہ بنی ثقیف جب اسلام لایا تو ان میں ایک بت تھا جس کا نام ”الطاغیہ وہی اللات“ تھا۔ یہ لوگ چاہتے تھے کہ اس کو نہ گرایا جائے مگر حضور اقدس صلی اللہ علیہ وسلم نے ارشاد فرمایا کہ اس کو گرایا اور پاش پاش کر دیا جائے۔ اس کام کے لیے حضرت ابوسفیان رضی اللہ عنہ اور حضرت مغیرہ بن شعبہ رضی اللہ عنہ کو آپ صلی اللہ علیہ وسلم نے ارشاد فرمایا اور انہوں نے جا کر اس بت کو گرا کر پاش پاش کر دیا۔ (سیرت ابن ہشام، ص ۵۴۰، ج ۲)

حافظ ابن حجر عسقلانی نے ابن اسحاق کے حوالہ سے لکھا ہے کہ حضور اقدس صلی اللہ علیہ وسلم نے ابوسفیان رضی اللہ عنہ کو مقام ”قدید میں“ منات بت“ کو گرانے کے لیے بھیجا تھا۔ انہوں نے اس کو جا کر گرا دیا۔ (الاصابہ مع الاستیعاب، ص ۱۷۲، ج ۲)

اہل نجران پر عامل بنایا جانا:

نجران والوں کے ساتھ مصالحت ہو جانے کے بعد وہاں مسلمانوں کی طرف سے مختلف امیر اور حاکم بنائے جاتے تھے۔ حضور اقدس صلی اللہ علیہ وسلم کے فرمان کے مطابق حضرت ابوسفیان رضی اللہ عنہ کو نجران کا عامل اور حاکم بنایا گیا۔ اس چیز کو بہت سے علماء نے تصریحاً درج کیا ہے اور طبری نے مزید وضاحت کی ہے کہ حضرت عمرو بن حزم رضی اللہ عنہ نماز کے لیے امام مقرر تھے اور ابوسفیان بن حرب رضی اللہ عنہ صدقات وغیرہ پروالی اور امیر تھے۔

منصب ”القاص“ کا تعین:

القاص کے منصب کا مفہوم یہ ہے کہ افواج میں خطیب اور لیکچرار کی ضرورت ہوتی ہے جو فوجوں کو موقع بہ موقع قتال پر آمادہ کرتا ہے۔ ان کی ڈھارس بندھانے، ہمت افزائی کرنے اور جذبات ابھارنے کے لیے لیکچر دیتا ہے۔ حضرت ابوسفیان رضی اللہ عنہ نے جنگ یرموک کے موقع پر اس کام کو بڑے سلیقے سے ادا کیا۔

حضرت ابوسفیان رضی اللہ عنہ کا ایمان افروز خطبہ:

جنگ یرموک میں سیدنا ابوسفیان رضی اللہ عنہ نے اسلامی لشکر سے خطاب کرتے ہوئے فرمایا: اے اہل اسلام کی جماعت تم عرب لوگ ہو، اپنے اہل و عیال سے منقطع ہو کر دارِ عجم میں پہنچ چکے ہو۔ اپنے امیر المؤمنین اور مسلمانوں کی امداد سے دور ہو چکے ہو۔ ایسے دشمن کے ساتھ تمہارا سامنا ہوا ہے جو تعداد میں تم سے کثیر ہے اور تم پر سخت غضب ناک ہو رہا ہے اور تم نے ان کو ان کے شہروں میں گھیرا دیا ہے اور ان کے بال بچوں کو پریشان کر دیا ہے۔ اللہ کی قسم! تمہیں اس قوم سے نجات نہیں مل سکتی اور تم قیامت میں اللہ کی رضا کو نہیں حاصل کر سکتے۔ بجز مخالفین سے صدقہ دل سے مقابلہ کرنے اور ناگوار مقامات میں استقامت دکھلانے کے ذریعے سے۔ خبردار! لازماً یہی طریقہ اختیار کرنا ہوگا..... تمہارے اور امیر المؤمنین کے درمیان اور مسلمانوں کی جماعت کے درمیان صحرا ہیں اور جنگل ہیں۔ ان میں کسی کے لیے جائے پناہ اور لوٹنے کی جگہ نہیں ہے۔ صرف صبر کرنا ہوگا اور جو اللہ تعالیٰ نے وعدہ کیا ہے۔ اس پر امید رکھنی ہوگی۔ پس وہی اعتماد اور بھروسے کی چیز ہے۔ حفاظت کرو اور قوت پکڑو اپنی تلواروں کے ذریعے اور ایک دوسرے سے تعاون کرو تا کہ یہ تمہارے محفوظ ہتھیار بنے رہیں۔ پھر آپ عورتوں کی طرف تشریف لے گئے اور انہیں وصیت فرمائی کہ جس شخص کو فوج سے پشت دے کر فرار ہوتا ہو یا کھو تو اسے پتھروں اور

ڈنڈوں سے خوب پیٹو۔ حتیٰ کہ وہ فوج کی طرف واپس آجائے پھر لوٹ کر لشکر کے سامنے آکر آواز دی کہ اے اہل اسلام! یہ سنگین حالات سامنے ہیں جو تم دیکھ رہے ہو۔ پس یہ رسول خدا اور جنت تمہارے آگے ہیں۔ شیطان اور آتش تمہارے پیچھے ہے۔

بعض دفعہ حضرت ابوسفیان رضی اللہ عنہ فوجی دستوں کے سامنے چکر لگاتے اور فرماتے تھے۔ اللہ سے خوف کرو، اللہ سے خوف کرو، تم عرب کی طرف سے مداخلت کرنے والے ہو اور اسلام کے امدادی ہو اور وہ روم کی طرف سے دفاع کرنے والے ہیں اور شرک کے امدادی ہیں۔ اے اللہ! تیرے ایام میں سے یہ بڑا اہم یوم ہے۔ اپنے بندوں پر اپنی خاص نصرت و رحمت نازل فرما۔ ‘اللہم انزل نصرک علیٰ عبادک الخ سعید بن حبیب اپنے باپ سے ذکر کرتے ہیں کہ جنگ یرموک کے دن ایک موقع پر سب آوازیں خاموش ہو گئیں مگر ایک آواز آرہی تھی کہ ‘یا نصر اللہ اقترب‘، یعنی اے اللہ کی مدد قریب ہو۔ میں نے نظر اٹھا کر دیکھا تو وہ حضرت ابوسفیان رضی اللہ عنہ تھے جو اپنے فرزند یزید بن ابوسفیان رضی اللہ عنہ کے جھنڈے تلے کام کر رہے تھے اور مذکورہ دعائیہ کلمات زبان پر جاری کیے ہوئے تھے۔ (کتاب نسب قریش، ص ۱۲۲/البدایہ لابن کثیر، ص ۱۴، ج ۷/تہذیب التہذیب لابن حجر، ص ۴۱۱، ج ۴)

اکابر صحابہؓ میں حضرت ابوسفیان رضی اللہ عنہ کا مقام:

حضرت ابوسفیان رضی اللہ عنہ اسلام لانے کے بعد بھی بڑے احترام کی نگاہوں سے دیکھے جاتے تھے۔ ان کے حق میں قبیل ایام تالیف قلب کے شمار کیے جاتے ہیں لیکن نسبی شرافت اور طبعی صلاحیتوں کے پیش نظر دور نبوت میں ان کو اہم مقام حاصل تھا۔ اس کے بعد بھی اکابر صحابہؓ ان کی بڑی عزت و توقیر کرتے تھے۔ چنانچہ سیدنا فاروق اعظم رضی اللہ عنہ، حضرت ابوسفیانؓ کا بڑا اکرام و احترام کرتے تھے۔ اس لیے کہ یہ اپنے قبیلہ بنو امیہ کے سرداروں میں سے تھے اور اپنے خاندان کے رئیس تھے اور اسلام میں یہ قاعدہ ہے کہ جو جاہلیت میں پسندیدہ اور بہترین لوگ منظور ہوتے تھے وہ اسلام لانے کے بعد بھی اسلام میں پسندیدہ اور بہترین ہیں:

خيارهم في الجاهلية خيارهم في الاسلام اذا فقهوا و كان عمر يحترمه؛ و ذالك

لِإِنَّهُ كَانَ كَبِيرَ بَنِي أُمِيَّةٍ۔ (سیر اسلام النبلا للذہبی، ص ۷۹، ج ۲)

کبار علماء فرماتے ہیں کہ حضرت ابوسفیانؓ جب اسلام لائے تو ان کا شمار مؤلفۃ القلوب میں تھا لیکن اس کے بعد ان کا اسلام نہایت صحیح اور پختہ رہا۔ انھوں نے دور نبوت میں اسلام کے بڑے بڑے کارنامے اور ہم امور سرانجام دیئے۔ حضور اقدس صلی اللہ علیہ وسلم کے فرمان کے تحت کئی مقامات میں امیر اور حاکم متعین رہے۔ خصوصاً یرموک میں تو ان کے اعمال و کردار نہایت قابل ستائش ہیں۔ (البدایہ لابن کثیر، ص ۱۱۷، ج ۸)

وفات:

حضرت ابوسفیان رضی اللہ عنہ اپنی آخری عمر میں کچھ زمانہ تو مکہ مکرمہ میں مقیم رہے۔ اس کے بعد مدینہ منورہ میں اقامت اختیار کر لی تھی اور مدینہ شریف میں ہی ان کا انتقال ہوا۔ حضرت عثمان غنی رضی اللہ عنہ کا دور خلافت تھا۔ مورخین نے ان کی وفات ۳۱ھ میں لکھی ہے۔ بعض نے ۳۲ھ اور ۳۴ھ تک ذکر کیا ہے۔ قول اول یعنی ۳۱ھ زیادہ مشہور ہے اور عام تذکرہ نویس اس کو تحریر کرتے ہیں۔ رضی اللہ تعالیٰ عنہ وارضاه۔ (اسد الغابہ جز ثالث، ص ۱۲/الاصابہ، ص ۱۷۳، ج ۲)